


# U KUBĪKĪGWA-MWIPŪMBA

 Nsayigwa Tata Gwakumwanya, nu—nu Kuyapo kwa Mbepo Mwikemo kutalile kuli apa, uswe tukusegelela ku Lisyu Lyako. Kangi palema nalinga na masyu amabibi ukugela ukukolelela kunyuma, nu kuyoba a masyu itolo ukuya gwambolambola kangi gwakwiyĩmika mũmo une mbagile ukuya, une ngusuma kuli u bulôngolelo Bwāko Bwamwakyala kangi ukupaka kwa Mbepo Mwikemo ukwēnda pakati pa uswe ikilo iki. Kangi Umwēne Yũyo yo njapo-palipōsa, Umwēne abagile ukwēga i Lisyu lya Kyala nu kupa Ilyēne ku ndumbula yiliyōsa, itolo bo uswe tukufũmbwa. Umwene alituswilaga uswe ikilo iki, pa findu ifinunu ifya Kyala.

<sup>2</sup> Kangi ikilo iki, akabalilo kākō uswe tukuyoba pa Lisyu, indumbula syĩtu siliyaga amamailosi mingi pa Kalvari, kũko Yeso āhōmbĩle untengo umwĩkutĩsyē-mōsa gula ugu gwālōndigwe panongwa ya mabulongi amakulumba aga Kyala, ukufuma ku ngunda gwa Edeni. Kangi umwĩsyũgu uswe tubagile ukusyāgānia ukuti uswe tuli baitolo nu busyũke Bwāke, kangi ukwĩsila mu bufwe Bwāke, ukusyiligwa, nu busyũke.

<sup>3</sup> Kangi ikilo iki uswe tukaya kangi ba kĩsu mma, kabuno uswe tuguligwe nu ntengo gwa Lilopa ilipala ilya Mwanundumiana gwa Kyala. Kangi uswe, ni ndumbula imbālisye, tuli sanukilaga kwa Ugwe ikilo iki, na lyōsa i lĩnogōno na maka, kangi kila uswe tulinakyo nkati myĩtu, nu kukubōmbēla Ugwe ni ndũmbula imbelelesye, insitakubwāpuligwa.

<sup>4</sup> Tupaga ikilo iki, Tāta, linga balipo bamo apa aba bakakumanya Ugwe, mbuhobokelo bwa mbibi syābo, baliyaga abene ikilo iki ukwisa nukwilambika ku kipingika, kangi kula ukufumusya imbibi syabo kwa Kyala uyu yo ngolofu, ukuhobokela. Kangi iki kiliyaga kilo ikikulumba kwa uswe twesa. Uswe tukusuma ikyene mu Ngamu ya Mwanundumiana Gwako, u Ntwa Yeso. Ameni.

<sup>5</sup> Lilino uswe tukusyāgānia ukuti kukayako nayumo, nkĩsu, uyu abagile ukufwānikisya u kwega i Lisyu lya Kyala nukulisetula Ilyene, panongwa yakuti i Lisyu lisimbigwe nu bupũtiligwe. U Mbepo Mwikemo yo Nsimbi gwa Lisyu.

<sup>6</sup> Kangi akabalilo kākō yumo ālōndesigwe, ku Mwānya, ukwēga u Bũku nu kwābula i Fũngilo, akālipo nayumo na yumoywene ku Mwanya, pamo nkĩsu, pamo kũsi kwa kĩsu, uyu āli gwakubagila ukwābũla i Fũngilo sila, pamo nu kukētapo pa Bũku. Kangi aalipo u Kang'osi Pala uyu aagogigwe ukufuma ku lwalo lwa kisu, kangi Umwēne isile nu kwēga u Bũku ukufuma

ku kiboko kya Umwēne uyu ālitūgèsye pa Kikota, nu kwabula i Fūngilo nu kwigula i Lisyu.

7 Kangi uswe ikilo iki tukwītika nu kusūbīla mwa Umwēne, ukuti Umwēne isakwigūla i Lisyu kuli uswe, kangi lilino bo une ngubala mu ntu gwa 2 gwa Imbombo.

8 Mumo une ngupa panja, ubusiku bwakwanda bwali *U Kwisa Kwakibili*, kangi...ukwa Ntwa Yeso, ukuya Kitatu. Kangi Kina nkilo twāli pa *I Likemo Ilīkutisye-Mōsa*. Kangi Kihano nkilo twāli pa *U Luhōmbo Ulwīkutisye-Mōsa; U Mpēlelēsyē*. Ngimba umwe mwākipilikisye ikyēne nkilo kyamayolo? *U Bupēlelēsyē*, mūmo uswe tubagile ukuya nalololi basitakasolo kangi bapēlelēsyē mmaso ga Kyala! Kangi ikilo iki ali pa *U Kubikigwa-mwipūmba*. Kangi kilabo, *U Busyūke*. Itolo bo amasiku gikukōnga.

9 Lilino une nsalile ikilo iki, ku bubale bwa Lisimbo lyāngu, ukufuma mwa Būku gwa Imbombo, untu gwa 2 kangi amanandi ga 25, lya 26, kangi lya 27, ukōngānia. Kangi Ilyene likubala bo ulu, Peteri ikuyoba.

*Davidi, kabuno Davidi aayobile ukufwana nu mwene, Une nākētīle-ngāni u Ntwa akabalilo kōsa pankyēni pa kisyo kyāngu, kabuno umwēne ali pa kiboko kyāngu ikitalusye, ukuti une ndingagutigwaga mma:*

*Polelo naloli indumbula yāngu yasekelelāga, kangi ululimi lwāngu lwāli luhobofu; ukongelelāpo umbili gwāngu gwisakutūsya mu lusūbilo:*

*Panongwa yakuti ugwe utisa kugulekaga u moyo gwangu mu gehena, somma gwīsa ugwe ukwitikisya u Mwikemo gwako Yūla ukuketa ububole.*

10 Bo busimbe bumogi buki kuli ikilo iki, kuli ukwēga ulwālo lwa Umwēne ukuya mwipūmba.

11 Ikīndu kyākwānda uswe tukunyonywa ukukēta... ukukwāba ulutego lwīnu kula, ko kusitakutoligwa kwa Lisyu lya Kyala. Kyala ikukyūnga i Lisyu Lyake, ku kasīmbo. Kangi ikilo iki uswe tukulonda ukuumilisa aminogono gitu pa ikyo, ukuti Kyala ikwima ni Lisyu Lyake. Uswe tubagile ukwigēmekesya tuisimikisye kwa kalikosa aka Kyala ayobile mu Lisyu Lyake, ukuya Bwanaloli. Kangi u lusūbilo lutikwīgēmekesya pa misānga igyakusemasema gya mīnogōno ga mūndu pamo u bufundakyala bwa mūndu, lōli ulwēne luli mu buyo ubwakwīgēmekesya ubwabumalikisyo pa lisitakusemesigwe i Lyālābwe lya Lisyu Lyāsēpwa lya Kyala.

12 I Lisyu! Linga Kyala ayobile ikylene, ikyo kyo bwila Bwanaloli. Umwene akabagila ukukisosyamo ikylene nukuti, “Une ngāsanusyāga ikylene mma.” Une mbagile ukuyoba ifindu kangi ugwe ubagile ukuyoba ifindu, polelo uswe tuli nu lweke ukufimbilisigwa ukwega ilyene ukugomokesya,

panongwa yakuti uswe twāyobile ilyēne nu bumanyi bwītu ubununu-ukukīnda kangī nu bubagile bwītu ubununu-ukukīnda. Lōli, polelo, Kyala yo fiyo nkindane ukufuma kwa uswe. Umwene nsitampaka, polelo Umwene atikuyoba ikindu kimokyene pene papo ikylene kyo naloliloli kipelelesye. Umwēne nasiku ukufimbilisigwa ukwēga ikyēne ukugomokesya, nasiku ukufimbilisigwa ukusum'uluhobokelo kuli iki Umwēne āyobile. Ikyēne kyo akabalilo kōsa kikwīma, u Bwānalōli.

<sup>13</sup> Nakōpe kwa Yeso, mu ili amasiku amakulumba aga uswe tuli mu lusekelo, akabalilo kako Kyala naloliloli āsēngile u Mwanundumiana Gwake panongwa ya butulwanongwa bwa kisu, kwāli lumo amaelifu ga fyiya bo lukālimo siku u lwālo ukwāligwa. Kyala āyobile i Lisyu, kangī Ikyēne kyo kyombo ikimalisigwe ku Mwānya akabalilo kāko Kyala ikuyoba ikyēne; ikyēne kitalile kimalike. O, linga uswe tubagile ukukyagania iki kikusanusya, bo abandu abakindane nki uswe tukuyaga! Ukukēta mu Mabuku Gake, u bulongi ubu bubikigwe nkati muno ku basitakupilikila, ikyēne āngali kikipela u mūndu ukwīlōnga mwēne, sala pa sala; kangī ikyēne āngali kikipela ungolofu ukusāngaluka, sala pa sala, ukubala i sayo isi Kyala afīngile ku basūbiligwa. Kangī uswe tubagile ukwīgemekēsya basisimikisye ukuti i Lisyu lililyōsa lisa kuyaga lifwānikisigwe, itolo ukungimisa u mōyo gwāko pa kyēne. Ikyēne kyo kabalilo kōsa kiyele i njila yila.

<sup>14</sup> Akabalilo kako Kyala ayobege kwa Noa, kubutali kula nkisu kya mogesyo; lumo pamo bo i Libangeli likāsibigwamo siku, pamo ili Bangeli, mulimosa, lyasibigwe siku; Kyala ālimbūlile Noa kula kwīsāga u mbelo, kangī amīsi gayaga pakukupilila i kisu. Kangī kisita kapatu kamokēne ka bukēti ukuti ikyēne āngali kikuboneka, kilikyōsa kyakīndānāga fiyo, Noa alinkwēnda nu lutēnde, kangī alinkuyēnga i ngalaba, alinkutēndeka iyēne. Iyēne yāli ku bupoki bwa bānyūmba bāke nu mwēne. Kyala akānsulumanisyēmo siku umwene, panongwa yakuti ikylene kyāli Lisyu Lyāke. Ikyene kyafimbilisigwaga ukuboneka akabalilo kako Kyala āyobile ikylene kikubonekaga.

<sup>15</sup> Lilino, akabalilo kako Yobu, u Buku ugwaiyolo fiyo mu li Bangeli, uyu asimbigwe pamo bo akāli u Bwandilo ukusibigwa, kangī ilyēne lyalyōngeligwēmo mwi Bāngēli. Kangī Mōse āsibbile u Bwāndilo. Yobu, mwa Buku gwāke, umwēne alinkutūsya nubusisya pa lufīngo Kyala ālintendekile umwēne. Kangī umwene alinkwimilila pa kyabupi kyake ikyakokya, kisita kutila mu ndumbula yake; amenye ikyo, iki Kyala āyobile, Kyala abagile ukubomba. Kangī akabalilo kāko kilikyōsa kyabonekaga ukubūka kikukīndāna, Yobu ālimile gwākwikinya panongwa yakuti ulufingo lwa Kyala lwāli lwakwikinya. Kyala aafingile Yobu, kangī Yobu alinkwīgēmekēsya pa lufingo lula.

<sup>16</sup> O, linga i kipanga kyābagile ukufika ku buyo bula

kūko ikyēne kyābagile nubusisya ukwigemekesya pa i Lisyu Lyasyēpwa ilya Kyala ukuya Bwānalōli! Ko kukindananki uko kubagile ukuyapo, ko kufūndigwa kuki kwisakuya ngapo, ko kutumuligwāko kuki pala kubagile ukuya, bo buhobofu buki pala bubagile ukuyapo, go maka gaki pala āngāli gikuyapo, akabalilo kāko abanyāmbāla na bakikūlu bābagile ukwēga u Kyala pa ntengo gwa pakisyo, iki Umwēne āyobile bo Bwānalōli. Kali ikyakusyungutila fiki kikuboneka ngati, ikyo kikaya nakyo nakimo ikyakubomba ni kyene. Kyala ayobile mumo; ikyo kikumasya isyene!

<sup>17</sup> Kangi Yobu, akabalilo kāko umwēne āli mu kabalilo akageligwe fiyo aka bwisibile bwāke bōsa; akabalilo kako umwene ālyāgigwe, mu Kuyapo kwa Kyala, u nnyambala ungolofu. Yōpe Kyala āyobile umwēne āli mpelesye. Kikāliko nakimo bo umwēne nkīsu. Kangi Sētāno āpegigwe u lusako ukungēla umwēne, ikuyoba, “Une nguntēdekāga umwēne ukugūna Ugwe ku kisyo Kyāko.”

<sup>18</sup> Kangi umwēne kifuki ukwēga u būmi bwa Yobu, kangi āngāli abōmbile ikyēne, lōli Kyala āsīmbile ulukīndi lwa mpaka, alinkuti, “Ugwe ubagile ukubomba kalikosa ku mwene, loli komma ukwega ubumi bwake.”

<sup>19</sup> Polelo akabalilo kāko Yobu ālīmīle pa kupesya kulakula kwa kabalilo akapalapala, umwene alinkuti, “Une mmenye u Ntabuli gwangu mūmi, kangi ku masiku gabumalikisyo Umwēne isakwimaga pa kisu kya pasi. Palema nalinga ifwīngili sya kipapa sikonanga umbili ugu, loli mu mbili gwangu une nisakumbona Kyala.” Kali kwabonekaga kwāngisi bulebule, kangi ukwēne kwābonekaga kusitabwānalōli bulebule, kyalipo ikindukimo iki Yobu ākimīsyēpo u moyo gwake, u lufingo lwa Kyala Lwasypwa. O, linga uswe tubagile itole ukubomba ikyo! Kētēsya, umwēne ātūsīsye pa lufingo, “Une mmenye u Ntabuli gwāngu mūmi.”

<sup>20</sup> Kangi une ngulōnda umwe ukukētēsya, kuli a masyu agapankyēni une ngunyonywa ukuyoba, Yobu āsimikisye ubuyo bwāke bwakusyiligwa. Kangi akabalilo kako Yobu afwege, umwene asyiligwe lulalula.

<sup>21</sup> Ālipo unnyāmbāla uyungi, ni ngamu ya Abraham, uyu ālyēgile Kyala ku Lisyu Lyāke. Kangi umwēne ālitike Kyala. Kangi umwene aafikooliile ifindu ifyo ifi fyaali fyakulwana nu lufingo Kyala alimpele umwene, ukuya fifwane ifyene fikaaliko. Umwēne ālyēgile Kyala ku Lisyu Lyāke. Kangi akabalilo kāko a masiku gākīndile, kangi imilūngu kangi imyēsi, kangi fyōpe ni fyīnja fyākīndilepo, kila nasiku ukunsulumanisya Abraham na panandi. Ili Bangeli liyobile, “Umwene akapepelwikemo mma, ukwisila mu kwilamwa, ku lufingo lwa Kyala; loli aali nsubiligwa, ikupa ulutufyo kwa Kyala.”

22 Akabalilo kâko kilikyōsa kyābonekàga ukuya, ilisiku lililyōsa, icyēne naloli kyābūkile ukuya kikafupo ilisiku lililyōsa; loli mbuyo bwakuya monywa, Yobu ali namakako ilisiku lililyosa. O, bo buki ubusisimikisye ubusayigwa uswe tuli nabo! Akabalilo kâko ubukafu bwāfwānàga bukufyūka ukutēndèka i kīndu, ukuti Kyala afīngile, i kyākusitakubagila, mbuyo bwa kutīla ukwēpukako, ukugomokela nkisu kya pasi, uswe tukufimbilisigwa ukwima nubukafupo ukukinda mumo uswe twalimilemo, pa ISI SYO IKUTI U NTWA. Ikyene kibagile ukusātisya icyēne, akabalilo kako Kyala ikuyoba ikindukimo.

23 Kangi Abraham aakolile ifindu fila ifi fyāli, ukuya fifwane ifyene fikaaliko, panongwa yakuti ifyene fyaali kubutali ni Lisyu. Kangi akabalilo kâko Abraham ātagile ndumbula-nyāfu gwake nu nkasi, Sarah, ukufuma pa fyinja fingi ukwitugasya palikimo, umwēne alinkūla akayabo ka buyo kifuki ubuyo kūko Yobu āsyīlīgwe, nukusyila Sarah. Mukuswīga nongwa ya fiki? Abēne bāli basololi! Abēne bākētīle! Abēne bālīnkolīle Kyala! Kangi lilino akabalilo kâko Abraham āfwīle, umwēne āsyīlīgwe na Sarah.

24 Lilino, umwēne akālondāga abinitu aba ukumpapo umwēne ikiyabo kila kya buyo. Umwēne ālyūlīle icyēne, pankyeni pa baketi. Lo luko luki ulumogi ulwa losyo. Umwene alyūlīle ubwene, pankyeni pa baketi, ukuti ubwene bwali bukabi bwake. O, iyo yo njila u mwitiki ugwanaloliloli ābagile ukwisa, komma ukunyātuka pa nguto, lōli ukwīma pankyēni pa bakēti, “Une ne nketi gwa Ntwa Yeso, kangi gwa Mbepo Mwikemo, kangi isya mbombo Syake ingulumba,” kangi fingi fiyo bo uswe tukukēta ilisiku ilibibi ili likusegelela.

25 Kangi polelo akabalilo kako u mwanundumiana gwa Abraham, uyu āli Isaki, u lufingo lwāyaga pakupegigwa umwene. Kangi akabalilo kâko Isaki āfwīle, umwēne āsyīlīgwe na Abraham. Kangi Isaki āpāpīle Yākōbo.

26 Kangi akabalilo kako Yakōbo āli...āfwīle kubutali pāsi mu Igupto. Loli ketesya, bo umwene akāli ukufwa, umwene alinkuyoba kwa nsololi mwanundumiana gwake, Yosefu, “Isaga apa, mwanundumiana, kangi bika ikiboko kyako pa nsana gwangu undemale.” Kabuno kumbukilaga mūmo umwēne ālemalīle, yo nongwa ya Gwāndūmi gwa Ntwa āpalamasisye u nsana gwāke kangi umwēne ānyunyutukàga ukufuma ilisiku lila munkyēni. Umwene alinkuti, “Lambalika ikiboko kyako pa nsana gwangu, kangi lāta kwa une mwa Kyala gwa ba tata bitu, ukuti umwe mutikusyila une pāsi kuno mu Igupto.” Fiki? O, abēne bāli ni Lisyu, abēne bāli nu busetuli!

27 Kangi une ndi imililaga apa, ukuyoba ukuti ikipanga kya Kyala gwabumi kiyengigwe pa busetuli Bwakyala; komma pa kipanga-kipāgūke, ifibugutīla, komma pa fyitikisyo pamo

ifimanyisyo, loli pa Bwanaloli bwamwambepo ubwa Kyala gwabumi.

<sup>28</sup> Abelo, mu ngunda gwa Edeni, āli nakyo ikyēne akabalilo kākō i kipanga ukwānda. Ngimba umwēne āménye bulebule ukutwāla akang’osi? Nongwa ya fiki umwēne akātwele ikipaso bo yu Kaini ābōmbīle? Lōli ikyēne kyāsetulígwe ku mwēne!

<sup>29</sup> Yeso akabalilo kamo ikuyoba, alinkuti, “Ywani unnyambala ikuyoba Une ne Mwanundumiana gwa mundu ndi?”

“Bamo bātīle Ugwe gwe ‘Mōse,’ kangi ‘Eliya,’ nā fyosa bo ifyo.”

Umwene alinkuti, “Loli Ywāni umwe kuyoba fiki Une ndi?”

<sup>30</sup> Umwe muketile, ikylene kitikwīgēmekesya pa iki umunduyumo uyungi ikwinogona, ikylene kyo iki umwe mumenye ukuya Bwanaloli. “Ngimba *umwe* mukuyoba fiki?” Ililālūsyo lila libagile ukwāgana na aligwesa gwa uswe nkisyo ikilo iki, “Ngimba ugwe kuyoba fiki?”

<sup>31</sup> Kangi Peteri nakalinga ikuyoba mmwanya, kisita kwīlāmwa kumo, alinkuti, “Ugwe gwe Kristi, u Mwanundumiana gwa Kyala gwabumi.”

<sup>32</sup> Mumo Yeso Uyu āmenye isyakubutitu sya ndumbula syosa, kabuno Umwene akāli yumo nu nnine ukukinda Yehova ikwibonesya mu mbili, kangi Umwene alinkuti, “Uli nsayigwa ugwe, Simoni, mwānundumiana gwa Yonasi, kabuno umbili ni lilopa fikasetula iki kwa ugwe, lōli Tāta Gwāngu uyu yo ali ku Mwanya abōmbīle iki. Kangi pa lyālabwe ili Une nisakuyēnga i Kipānga Kyāngu, kangi ifipata fya gehena fitisakutola ukulwāna ni Kyēne.”

<sup>33</sup> Kangi uswe bāndu bo uswe tukwīsa nkyēni, uswe baLuteri tukulōnda ukwēnda nu lwītiko, uswe baMethodisti tukulōnda ukuywēga ukuyanakyo Ikyēne, umwe baPentekosti mukulonda ukuyoba mu ndimi ukwēga Ikyene, loli ago go mamailosi maelifu-elifu kalongo ukufuma ku Kyene.

<sup>34</sup> Ubwene bo busetuli bwa Ntwa Yeso Kristi, u Mundu gwa Umwene ikubonesigwa mu ndumbula, “Pa lyālabwe ili Une nisakuyēnga i Kipānga Kyāngu, kangi ifipata fya gehena fitisakutola ukulwāna ni Kyēne.” Ilyēne likubōmbēla nubupelelesye na Matai :24, 5:24, pamo, Mwikemo Yohani 5:24, “Umwene uyu ikupilika a Masyu Gangu, kangi nukummwitika Umwene uyu ālindūmīle Une, ali nu Bumi bwabwila; kangi atisakwisamo mu bulongi siku, loli akilenie ukufuma ku bufwe ukubuka ku Bumi.” Komma panongwa yakuti ugwe gwāli nu kusema kumo, ikitima kimo, lōli panongwa yakuti ugwe ufumile pakuya, u lusako ulwa kuya na Kristi lusetulígwe kwa ugwe ukufuma ku Mwanya, “Pa lyālabwe ili Une nisakuyēnga i Kipānga Kyāngu.”

35 Kangi polelo, Yakōbo, akabalilo kāko umwēne āfwīle, u mwanundumiana gwāke āli nu mbili gwāke gwāpimbigwe lōsa, kangi umwēne āsyīlīgwe na Abraham, Isaki, Sarah, na Yobu, mu Fisū Ifikēmo, mu Palestina.

36 Polelo, Yosefu, ukuya nsololi. Umwene ākabile kula mu Igupti. Umwene aamenye Kyalā. Kyalā ālīsetwīle Mwene ku mwene. Kangi akabalilo kāko umwēne āfwīle, alinkuti, “Komma umwe ukusyila ififupa fyāngu ukusuluka kuno, lōli bīka . . . akabalilo kāko . . . Ilisiku limo Kyalā isa naloliloli ukubayātīla umwe!” Fiki? Umwene alinkwīgemekēsya nubusisya pa Lisyu lya Kyalā kwa Mōse, “Ifyīnja bamia bana abēne bisakubōmbēla ikisu iki, lōli une nisakubatwāla abēne panja.” Umwēne alinkutūsya nubusisya pa Lisyu.

37 Kāngi kyo kināngisyo kimogi nki apa, linga umwe mwīsakukētēsya. Aligwēsā u Hiburi ikukīsānia, ni nyuma yāke yikomīgwe mpaka litapa, na baguta-batumwa. Kangi akabalilo kako umwene aketege ififupa fya nsololi gwake, Yosefu, umwene aamenye ilisiku limo abene baasokaga. Namanga, ififupa fila fyālekīga kula kuli i kikūmbusyo, ukuti ilisiku limo abēne bisakusōkaga pānja.

38 Ikyene kyāli ukufwana ifyinja kalongo-na-fihano pamo kalongo-na-lwele ifi fikindile akabalilo kako Billy Paul, undumiana unnini ali ni fyinja fihano mbukusi, kifuki fiyo fīngi . . . Uswe twāli na kaluba akanini uswe twēgāga ku lipūmba lya māma gwāke, ku bupānde-bwa-lisuba ulubūnju lumo, pa Paasa, itolo bo ilisuba likwīsa, ukwībilīla mwānya; pamo itolo bo kukāli ukukya, ilyēne lyāli, akabalilo kala ngubūka ku bubōmbēlo. Kangi bo uswe tukusuluka ku lipumba, unnini umwīnitu alinkufūla ikitili kyāke bo uswe tukusegelela kūko ulilūmbu gwāke unnini kangi u māma gwāke bāsīlīgwe. Kangi umwene alinkwanda ukufwēngela nu kukuuta, kangi umwene alinkuti, “Tata, ngimba māma ali pasi pala nkibwina kila?”

39 Une ndinkuti, “Umma, mwanundumiana. Umwēne akaya pāsī pala nkibwina kila. Umwene yo kaelifu-elifupo kanunupo ukukindapo ugwe na une.”

Umwene alinkuti, “Ngimba une ngwisakumbona māma kangi?”

40 Une ndinkuti, “Ni lipyāna lya Kyalā, linga ugwe kunyonywa ikyēne, ugwe ubagile ukumbona umwēne kangi.”

Alinkuti, “Ngimba umbili gwake gwīsa kufyukaga ngamo siku ukufuma ku lipumba ili?”

41 Une ndinkuti, “Luuki, igala amaso gako, kangi une ngukubulaga ugwe akapango akanini. Ifyīma bamia bīngi ifi fikindilepo, ulubūnju ulu, kwāliko i lipūmba lilēkīgwe bwāsī.” Une ndinkuti, “Ilyēne lyo likukūmbusya ku ‘bala bābo bāgonil’utulo mwa Kyalā isa Kristi ukutwāla nu Mwēne

akabalilo kâko Umwêne ikwîsa.” Kisita nsyungulu gwa kwilamwa, une nubusisya ngwîgêmekèsya pa lufingo lwa Kyala!

<sup>42</sup> Mumo Yobu gwa iyolo, akabalilo kako uswe tukupilika ukuti “ilîto ku lîto, kangi ulufumbi ku lufumbi,” ikylene kikungumbusya une isya Longfellow, yuyo âyobile:

Ungambûlâga une, mu mbalilo syabukûte,  
Bûmi bo itolo njosi insitakându!  
Kangi umoyo go mfwâno ugu guli ntulo,  
Kangi ifindu fikaya ifi ifyene fikubonekela.

Umwene âyobile:

Ena, ubûmi bo bwanaloliloli! Ubûmi bo  
kikolelêla-ngâni!  
Kangi ilipûmba lyo likaya kyakumalikîla  
kyâke mma;  
Kabuno ulufûmbi ugwe guli, ku lufûmbi ugwe  
kugomokelâga,  
Kukâyobîgwe ku mōyo mma.

<sup>43</sup> Abêne bikukikôlêla ikyêne theofani, ukuti akabalilo kâko uswe tukusôkâpo apa uswe tukubûka mu buyo bumo ubungi. Kilikyosa ikylene kibagile ukuya, une ngwegaga i Lisyu lya ntumigwa, akabalilo kako umwene aayobile, “Linga ikitêmba ikyamfu iki pamo ubuyo bwakwitugasyamo kisungulwîke, uswe tulinakyo kimo kitalile kikugûlîla, ukwenda ukufuma mu *iki* ukubûka mu Kila.”

<sup>44</sup> Abraham, Isaki, Yakobo, Yobu, bosa abasololi, abene basubilaga nu kwitika ukuti kwâli kukwisa u busyuke, ukuti u Ntabuli ayaga pakwisa. Abene bâsolwile isya Umwene. Enoki âsolwile isya Umwêne; âligêmekîsyeye nubusisya, alinkufûnga ubukêti bwâke ni kyêne. Isaki, Yâkobo, Danieli, Yeremiya, Ezekieli, abêne bîgêmekesyâga naloli pa kabalilo aka Mesiya abagîle ukwîsa.

<sup>45</sup> Kangi abêne balinkufwa kangi imyoyo gyâbo gyâbûkile mu Paradiso. Abene balinkutoligwa ukubuka mu Kuyapo kwa Kyala, panongwa yakuti (uswe twalinakyo ikylene ikilo kya mmayolo) ukuti i lilopa lya ngambako ni mbene likâbagîle ukuswa i mbîbi; ilyêne itolo lyâkupililâga imbîbi, likuyoba isya lisiku akabalilo kâko i Likemo ilipelelesye; panongwa yakuti ililopa mu kinyamana likaabagiile ukugomokela ku mwipuuti, kabuno polelo umwene angali akaleka mma ukupa amakemo ga luko lula.

<sup>46</sup> Loli akabalilo kako u Mwanundumiana gwa Kyala âfwile, u Bumi ubu bwâli mwa Umwene bukâli nakimo ikîngi loli Kyala, ukugomokela nu kutufwîka uswe mu nyumba ya Kyala. Kangi lilino uswe twe bâna ba Kyala, u Bûmi ukufuma mu Lilopa Lyâke.



47 Lilino kētésya mbibimbibi, bo uswe tukukōnga. Akabalilo kāko kunyuma mu Lwītikāno Ulukūlu, kangī bala bābo bālītike kangī bīpūtaga, nu kufwa mu Lwītiko, ukugūlila ku kabalilo kala, inongwa iyi abasololi bala bābombile ikyo, kangī bālonḡaga ukusyīligwa mu Palestina, abēne bāmenye ukuti ubusyūke bukābagile ukuya mu Igupti. Ubwene bwayaga pakuya mu Palestina, mwene.

48 Iyo yo nongwa une nguyoba ikilo iki: Une ndinalo u luko losa ulwa ngamu; une ndikupasya iki abandu bikungōlela une, ikyo kitikusanusya ni kindu kwa une. Ikindu kyene iki une ngulonda ukubomba, kyo kumanya iki: ukuti une mfumile pakufwa, kangī ubumi bwangu bufisiigwe mwa Kristi, ukwisila mwa Kyalala, nukufūngiligwa na Mbepo Mwikemo; ukuti akabalilo kāko Umwēne ikukōléla ukufuma nkati mwa bafwe, une nisa kwāmula pa lisiku lila. Nsyila une mwa Kristi, kabuno bala aba bali mwa Kristi Kyalala isakutwala nu Mwene pi siku lila.

49 Ngimba uswe tukwīngila bulebule mwa Kristi? Bakorinti Bakwanda 12:13, “Nu Mbepo yumoywene uswe twesa tōsīgwe mu Mbili gumogwene, kangī twīsile ukuya benekaya bīnītu ba Kitangalala kya Kyalala.” Uswe tukwīkōléla ukuya bendanjila kangī bahesya pa kīsū iki, kangī mma, kisita kulōndesya ifindu ifi ifyankisu, lōli tukulōndesya kuli ukwīsa kwa Mwalafyāle unsayigwa ukwēga ukupoka i kiyabo, ukufuma ku nyānja mpaka ku nyānja insitampaka, akabalilo kako Umwene ikwisa mu lwimiko Lwake. Naloliloli, uswe tukugulila u Kwisa Kwake.

50 Kangi polelo kisita kwilamwa mminogono gangu, loli ikyo kyo iki Yeso āli nakyo mminogono Gake akabalilo kako Umwene āli apa pa kisu, kwāli kusitakutoligwa kwa Lisyu Iya Kyalala. Kabuno, uswe tumenye ukuti mwa Umwene mwitugasyaga mu bwisusye bwa Mbili Bwākyāla. U Bwākyāla bōsa bwāli mwa Umwēne. Umwene āli fyosa-fibili Tāta, Mwanundumiana, kangī Mbepo Mwikemo, loli ukwitugasya mu bubumbigwe bwa bundu; u theofani gwa Kyalala, ikifwani ikikulumba ikya Kyalala iki Umwēne āpelīle u mūndu nkati, polelo ukumbīka umwēne nkīsū. Umwēne āli nu mbili. Kyalala akaya kisita mbili. Kyalala ali nu mbili, kangī ugwēne gukuboneka ngati nnyāmbāla. Mose aketile ikyene, abangi bakibwene ikyene, kangī ikyene kikuboneka bo nnyambala.

51 Kangi ikyēne kyo itolo bubonekelo, iki kili, kya iki Kila kili. Kangi kilikyōsa pa kīsū, ubumogi, u bunyafu, ubumogi bwa kīsū kyo nakimo ikīngi nkīsū lōli lyāmūlo ku kyapabutali kinunupo ukukīnda ikyo, iki kikugūlila akabalilo kāko uswe tukukileka ikīsū iki, kabuno kilikyōsa nkīsū kyo itolo kifwānikisyo kya kila kīkyo kili mu Mwānya. Kilikyosa iki kyo kinunu, kilikyosa iki kyo kigolofu, kilikyosa iki kyo kimogi, imipiki, injuni, kilikyōsa, kyo itolo kifwānikisyo kya iki kili mu Mwānya.

52 Ubumi bwitu bwene bo itolo kifwānikisyo, ubwene bo

itolo nsyungulu kangu komma ikindu ikyabwanaloli, ubwene bo lubafu ulukwabila-pasi, ikyène kikwèga u bufwe ukufyüsya i kifwāni ukubika uswe ukugomokesya mu theofani uswe tufumileko, polelo mu busyūke uswe tukwisa mu bufwane Bwāke, u mbili unyūke. Kyo kimogi nki, kimogi kyène mma, lōli ikyène kyo kyānalōli, bwānalōli busisya bwa Lisyu lya Kyala Lyāsypwa ukuti uswe twisa kuyaga bo Umwēne!

<sup>53</sup> Kētésya lilino, Yeso, ābyāligwe na maka gōsa ga Kyala, lōli akabalilo kākō Umwēne ālyāgéne na Sētāno Umwēne akābōmbilēmo siku amaka Gāke galigōsa, Umwene alinkutisi itolo ku Lisyu! Umwene ābombile. Umwēne alinkuti, “Ukwēne kusimbígwe, ‘Umūndu atisakuya nu būmi nu nkati gwēne, loli ukwisila mu Lisyu lililyosa ili likufuma pa kanwa ka Kyala.’”

<sup>54</sup> Polelo ugwe ubagile bulebule ukuyoba ugwe ubagile ukwitugasya ku kāya nukuya itolo nnunu Nkristi mūmo ugwe ubagile ukuya ku kipanga? Ugwe ukabagila ukubomba ikyene. Bala i Lisyu! U Mbepo Mwikemo ikulyesya pa Lisyu. I Bāngéli bo Bulilo bwamwambepo bwa Kyala kuli i Kipanga Kyāke. Kangu u Mbepo Mwikemo yo Yuyo Uyu ikutwala Ilyene kwa ugwe kangu ikubika-mbuyo Ilyene mu ndumbula, kangu nu kugw’ulupi ugwe kōnelel’amisi Ilyene. Kangu ulufingo lulilōsa Lwakyala lwisakutwala itolo katikati iki Kyala āyobīle ikyène kikubōmbāga. Ikyène kikufimbilisigwa, Ilyene lyo Lisyu Lyāke, kangu Ilyene lyo Būmi.

<sup>55</sup> Lilino, une nālibwībwe ukuti une nābagisénie itolo ukuya na sinda gwa sala. Ikyene kikwega une akabalilo katali fiyo ukufika ku iki une ngulonda ukuyoba.

<sup>56</sup> Loli ketesya Yeso mu sala yabumalikisyo, pamo ibili, ubwa bumi Bwake, mīngi, mīngi amabusololi gāfwanikisigwe.

<sup>57</sup> Yumo āyobīle kwa une, “Nkundwe Branham, iki kikufimbilisigwa ukuboneka, kangu *ikyō* kikufimbilisigwa ukuboneka.”

Une ndinkuti, “Ikyène kibagile ukuboneka mu sala yimoyene.”

<sup>58</sup> Linga umwe mwisakubala i Lisalimo lya 22, kangu polelo kētésya isala-ya-bufwilo Yāke pa kipingika, Une itolo ngwībwa lilino malinga amabusololi agapamwanya aga gāfwanikisigwe mu sala ibili pamo itatu sya būmi Bwāke! Naloliloli, “Abene bālasile injayo Syāngu na maboko Gangu. Kyala Gwangu, Kyala Gwangu, fiki Ugwe undāgile Une?” na fyosa bo ifyo, mumo Davidi ākūtīle ikyene.

<sup>59</sup> Kangu polelo ikindu ikingi une ngulonda umwe ukukētésya, u Bwanaloli, ikiyabo ikisitakutoligwa ikya Lisyu lya Kyala. I Bāngéli lyāyobīle, “Umwēne ikukyūnga fyōsa ififupa Fyāke, komma na kimokyène kya ifyène kyākonywīke.” Kabuno mu kyākwēgelēla, u kang’osi gwapāsa āli kyākwēgelēla kya ikyène. Kang’osi abagile ukuya kisita kasolo, nafimo i fifupa ifikonyoke

fikufimbilisigwa ukuya mwa kang’osi. Kangi pa sala akabalilo kâko Umwêne âli...Umwêne âfwile, abêne bâbükile kula ukukonyola amalūndi Gâke ni nyūndo. Kangi itolo bo...Keta pa kabalilo akapalapala kala! U nnyambala ni nyūndo, itendekisye ukutika ifilundi Fyâke, loli i Lisyu lya Kyala lilinkuti, “Patisa kuyako ikifupa kimokyene kikukonyoligwa mu mbili Gwake.”

“Ngimba ikyêne kikubōmbigwāgwa bulebule?” Uswe tubūkemo nkati mwa mbibimbibi.

<sup>60</sup> Lisyu lya Kyala lyo Lyāsypwa! Linga i Lisyu lya Kyala lyo lipelesye bōlula, bala bâbo bali mwa Kristi bo itolo basisimikisye ukusyuka bomūmo bulipo u busyūke. Kyala yo itolo gwākufimbilisigwa ku Lisyu Lyake, ukubumbulusya ugwe, bomūmo Umwene abagile ukukupoka ugwe. Kabuno, Umwene, ilyene lyo Lisyu Lyake ili lifingile ikyene. Ilyene lyo Lisyu lya Kyala, kangi uswe tukaya nabo ubwabuke ukusōsyako ku Lyêne. Lōli itolo yoba, “Ikyêne kyo Bwanalōli.” Itikaga Ilyene! Kali kyo fiki kikuboneka, itika Ilyene, mulimosa. Iyo yo njila bōsa ba abêne bāfimbilisigwāga ukwītika Ilyêne, kangi uswe tukapāguligwāko ukufuma ku ikyo. Kyala āpele u Palestina kwa Israeli, loli abene bafimbilisigwaga ukulwa ku inchi yiliyosa ya mfu abene bākabile. Ulufingo lo lwako, loli ugwe kufimbilisigwa ukulwa pa inchi yiliyosa ugwe kwiyobela; u setano isakuketaga ku ikyo, naloliloli umwene ikubombaga.

<sup>61</sup> Loli ketesya akabalilo kako abene bālītendekisye ukukonyola amalundi ga Ntwa Yeso, linga i nyūndo yābagile ukutika i kilūndi nu kukonyola ikyêne, Kyala āngāli āgigwe ntūngūlu. Lōli bakālipo abōhēsi abākufwāna nkati mōsa mu butolwe bwāngisi ukwītikisya i nyūndo yila ukutika u mbili umpala gula. Kabuno Davidi, ifyinja bamia lwēle bo kakāli akabalilo kala, alinkuti, “Patisakuyapo nilifupa limolyene libongotwike mu mbili Gwake.” Lisyu lya Kyala likufimbilisigwa ukwima Bwanaloli.

<sup>62</sup> Loli ngimba abene bābombile fiki akabalilo kala? Abêne balinkwēga i ngwēbo nu kulasa ikyêne nkati mu lubafu Lwāke, kangi i Lilopa na mīsi filikwīsa pānja, ukufwānikisya iki i Bāngēli lyāyobile, “Abêne bātobwiile amaboko Gangu nu lubafu Lwangu.” I Lisyu lyāsisimikisigwe.

<sup>63</sup> Lilino akabalilo kako Umwene āfwāga, o, yo sala nsīsyā nki! Une ngwinogona isya lwimbo lula, kangi, nubwanalolindumbula, ikyene itolo kikumbela une ukwipilika mbubībi, akabalilo kako une ngwinogona ulwimbo lula ulu umwātī āsimbile ifyinja fingi ifi fikindilepo:

Nkati mmilyālabwe igi gikubaluka ni myānya  
igi gikugwa ingīsi,  
Mpoki gwāngu alinkwīnama untu Gwāke  
kangi alinkufwa;  
Ikikīngo ikīgūke kilinkusetula i njila

Ku sangaluko sya Kumwanya ni lisiku  
lisitabumalikisyo.

<sup>64</sup> Kangi akabalilo kâko Umwêne âtulikigwe pala, ukusulul'ilopa kangi ikufwa, akabalilo kâko Umwêne alinkwinâma untu Gwâke, ilisuba lilinkuya ni soni fiyo pa mwene, ukuketa pasi pa fipeligwa ifi Kyala âpelile mu kifwani Kyake, bâbagile ukufimbilisigwa ukuhomba untengo gwa luko bo lula ukutabula icyêne, i lisuba lilinkupîka ukukêta pâsi pa kîsu mu sala yila. U mwêsi gwâli nkosigwa-soni fiyo mpaka umwêne alinkusôkâpo pa buyo bwâke. Kangi indôndwa silinkusyûmbutusya inyuma syâbo ku kîsu. Kyo kindu kiliku ikibîbi iki ubutulwanongwa bubagile ukuya! Mumo Kyala âfimbilisigwaga ukubombela ni kyene!

<sup>65</sup> Kangi ukukêta bala abapûti abûgili, na maswêlo gîtulike mu kisyô Kyâke. Unnyambala âlintikile Umwene pa ntu, nu lutete, kangi alinkuti, “Linga Ugwe gwe Nsololi, tubula uswe ywani akukomile Ugwe.” Yumo mwa bêne âkwâbile i ndefu ukufuma ku kisyô Kyâke, nu kun'dupula Umwêne pa kisyô, kangi âlôndâga Umwêne ukwîyêgêla lôsa kuli Mwêne.

<sup>66</sup> Umwene alinkuti, “Linga i Kitangalala Kyangu kyâli kya kîsu iki, Une ângali nukutalula ngukôlêla Tâta Gwângu, Umwêne ângali ikutumila Une abalagili-ba-mia kalongo na babili ga Bândûmi.”

<sup>67</sup> Ikyêne ângali kyânduligwe, lôli âbagile bulebule Umwêne ukubômba icyêne? Umwene itolo alinkutoligwa ukubomba icyene, kabuno icyene kyâli bâna Bake bene bikukûtila kuli i Lilopa Lyake. Ngimba umwe mubagile ukwinogonela u bâba, tâta, na bâna bâke bêne (mu ngîsi) bikukûta kuli i lilopa lya tâta gwâbo? Iyo yo nongwa Umwene aabagile ukubomba nakimo ikingi loli ukufwa. Linga Umwêne akâbômbile, icyêne kyâli mpyûto ku bâna Bâke, icyêne kyâli mpyûto ku fipeligwa. Lôli Umwêne âfimbilisigwe ukufwa, ukupoka abându Bâke.

<sup>68</sup> Kangi akabalilo kako Umwene abombege, akabalilo kako Umwene înamisyêge untu Gwake, ikisu icyaiyolo iki kilinkuya nu kutetema kukubopa ukukilania inyuma yâke. Ikyene kyâfimbilisigwe ukuya nu bukupame bwa lutende, kabuno ili Bangeli lyâyobile ukuti “ikîsu kyôsa, ukufuma ku sala yantândatu ukubûka ku sala ya lwele-na-yimo, kwâli ngîsi, yâli pamwanya pa kisyô kyôsa ikya kîsu.” Kangi ikîsu kilinkusenyendeka, kangi amalyâlabwe galinkubongotoka. Kangi i kikîngo kya tempeli kilinkulepuka ukufuma pamwanya mpaka pâsi; i milyâlabwe gya likemo gilinkugalabuka. U Mwanundumiana gwa Kyala gwabûmi âfwile. Umwêne âli mfwâno fiyo mpaka i lisuba lilinkukyâgânia icyêne. Umwêne âli mfwâno fiyo mpaka u mwêsi gulinkukyâgânia icyêne. Umwene aafwile fiyo mpaka indondwa silinkukyagania icyene. Umwene aafwile fiyo mpaka ikisu kypasi kilikyagania icyene.

Umwēne āfwile fiyo mpaka utumbakāsyā tulinkukyāgānia ikyēne, ifyakusyūngutīla filinkukyāgānia ikyēne. Kilikyosa kyafimbilisigwaga ukumanya ukuti yula āli Mwanundumiana gwa Kyala! Kabuno, i Lisyu lya Kyala likābāgile ukutoligwa, Umwene āfingiligwe, ukufuma ku ngunda gwa Edeni, “Imbeyu iyi yisakukuyubula untu gwa liyoka.”

<sup>69</sup> Lilino ngimba fiki fyābonike ku Mwēne? Ngimba Umwēne ābūkīle kugu akabalilo kāko Umwēne ālekīle ikipīngika nukubūka mu lipūmba lya Yosefu gwa Arimateya?

<sup>70</sup> Umwene āli ndondo fiyo Umwene akāli nu buyo ukulambalika untu Gwake. Umwēne apāpīgwe nkibaga, ni ngamu inditu ku nyuma kwa Mwēne, ukuya “u mwāna unsigwana.” Umwēne āsekiwāga, u kūgīligwa, ukulūmbūsīgwa, mu kīsu. Umwēne alyūgīligwe, nu kupīkigwa. Kangi akabalilo kāko Umwēne āfwile, Umwēne āfimbilisigwāga ukufwa ukwisila pa lufūndo ulukulumba, pakati pa bahiyi babili. Kangi bakāli nabo nu buyo ukusyila Umwēne, kangi Umwēne āsyīlīgwe mu lipūmba lya nnyāmbāla uyūngi. U Kyala yulayula ugwa ku Mwanya ikwisa ku kīsu! Ngimba fyofiki uswe tukwīnogōna uswe tuli, ukuti tukufimbilisīgwa ukukīndamo nkabalilo ka kukubilwa? Iki Umwene ābombile kuli uswe! Inogona isya ikyene, mwinangu, funda isya ikyene.

<sup>71</sup> U nsikali gwa kiRoma alinkuti, “Naloliloli, uyo yo Mwanundumiana gwa Kyala.” Untulwanongwa āfimbilisigwāga ukukyāgānia ikyene. Yūdasi alinkuyoba, “Une mbēsīsyē i Lilopa ilisitabusobi.” Umwēne alinkufimbilisīgwa ukukyāgānia ikyēne. I kīsu kyōsa kyākyāgēnie ikyēne.

<sup>72</sup> Polelo ngimba Umwene ābukaga kugu? Akabalilo kako u mundu ikufwa, ngimba ikyo kikumalīsyā ikyene? Umma, nkulumba. Umwēne alinkufimbilisīgwa ukufwa injila yila panongwa yakuti i Bāngēli lya Kyala lyāyobīle ukuti Umwēne ikuyāga pakufwa injila yila. Kangi Umwēne āsūbile i Lisyu lya Kyala. Iyo yo nongwa Umwene abagile ukuyoba, mbumi Bwake, “Bongotola i tempeli iyi, kangi Une nisakuyisumusya iyēne mmasiku matatu.”

<sup>73</sup> Kabuno Davidi āyobile, ubuyo bumo, ntiga, mwi Bāngēli, pāsi pa bupūtīligwe, akabalilo kako Davidi, u nnyambala gwa Kyala, u nsololi uyu āpakīgwe ni Lisyu, alinkuti, “Une ndisakwitikīsyā u Mwikemo Gwangu Yula ukuketa ububole, nalumo koomma ukuguleka u moyo Gwake mu gehena.”

<sup>74</sup> Yeso aatile, “Umwe bongotola umbili ugu, kangi Une nisakugusyusya ugwēne mmasiku matatu.” Umwēne āmēnye ukuti i Lisyu lya Kyala likabagīla ukutoligwa. O, mwe!

<sup>75</sup> Linga Umwēne abagīle ukwigemekesyā pene itolo pa ikyo, ukwitika ukuti i Lisyu lya Kyala likabagīla ukutoligwa, ko kukīndapo kuki uswe tubagile ukwigēmekēsya nubusīsyā fiyo ukuti uswe tupāpīgwe kangī ukwisila mwa Mbepo Mwikemo,

kangi Ikyēne u nketi mu ndumbula yītu papapa lilino ukuti uswe tumenye ukuti u Ntabuli gwītu mūmi kangi ikwīsa kangi ilisiku limo. Igēmekēsya usisimikīsye ukuti bala bābo bali mwa Kristi isa Kyala ukutwalaga nu Mwene! Lilino ketesya.

<sup>76</sup> Pala Umwene aalipo. Umwene aamenye ukuti nakamo akambakasya ka mbili kamokene aka kabagile ukubola. Isala malongo-mahano-na-mabili-na-sibili, ububole bukwingila. Iyo yo nongwa Umwene akāsyelemo siku amasiku matatu. Umwene āfwile pa Kihano pamusi, āsyūkile Ndungu kulubunju. Lōli, ikyēne kyāli nkati mmasiku matatu gala. Nkati mwa masiku matatu gala Umwēne āyāga pakusyūka kāngi, panongwa yakuti Umwēne āsūbile i Lisyu lya Kyala.

<sup>77</sup> Apa Umwene ikubuka! Ngimba ko kūgu Umwene āsōkilépo akabalilo kāko Umwene āsōkilépo? Ili Bangeli lyāyobile, “Umwene āfyukile. Umwēne ābūkile nu kwakulūmbilila ku myoyo igi gyāli mminyololo, igi gikāpindwike mu bukubilwa-butali bwa masiku ga Noa.” Umoyo Gwake, Mbepo Gwake, theofani Gwake gwa būndu Bwāke Mwene, alinkusulukila pasi. Unko uswe tunkonge Umwene. Ngimba umwe mukulonda, ikilo iki, ukunkonga Umwene amaminiti manandi? Unko uswe tukete kuko Umwene abukile.

<sup>78</sup> Itolo kūsi ku fiyabo fya bāndu bākufwa kukulāmbalāla ifiyabo fya maka ga misyētāno; pāla pa pala . . . itolo pamwanya pa pala pakulāmbalāla i myōyo gya basitabugolofu; pāsi pa ikyēne pikulāmbalāla ki kiyabo kilakila kya Sētāno, gehēna. Polelo itolo pamwanya pa uswe alāmbalēle u Mbepo Mwikemo; polelo pāsi pa Kigemo palāmbalēle imyoyo gya bāndu abagolofu; ikyakukōnga kyo Kyala Mwēne. Kimo kikubūka lwapāsi, kimo kikubūka kyapamwanya; i mbepo ibili sila apa pa kīsu, sikusōnga abāndu ba kīsu iki.

<sup>79</sup> Kangi akabalilo kako Yeso āfwile, Umwene ikufyuka mmwanya, pāsi pala. Une mbagile ukumbona Umwene pa Kihano pamusi pala, ukufuma pa bufwe Bwake, [Nkundwe Branham ikukung’usya pa kigemo—Nsimbi] ikukung’usya pa kifigo kya mabuyo ga batāgigwe. Unko uswe tunkonge Umwene i miniti. Ikifigo kikwiguka. Balipo abakikulu, bālipo abanyambala, bālipo abakikulu abanini, bālipo abakāngāle, abēne bōsa bāli palikimo nkati mula mbuyo ubunyali bwākukōleligwa nyumba ya minyololo gya myōyo imiyōnge.

<sup>80</sup> Linga une nāli na kabalilo, une ngulonda ukukubula umwe. Kangi ikyene kibagile ukuya itolo mboniboni. Lōli akabalilo kamo une nāyatalile ubuyo bula, kangi ndinkulāta kuli kisa, akabalilo kāko une nāli ntulwanongwa ngukubūka pāsi pa bupānje. Akabalilo kako une ngusooka panja, une nalimile ku Bwingil’ilisuba, na maboko gangu ku Mwanya, kangi ikipingika kikumulika pa une.

<sup>81</sup> Loli mbuyo bwakukúta kula, Yeso alinkwenda ukubuka kukifigo. Kilikyosa kyafimbilisigwaga ukubíkila ubukēti ukuti Umwēne āli Mwanundumiana gwa Kyala, panongwa yakuti abēne bālūmbililígwe mbukubilwe-butali bwa masiku ga Noa. Ikukung'usya pa kifigo, Umwene alinkuti, "Une ne Yuyo Enoki āyobilepo. Une ne Luyungu lwa nkikulu, yu āyaga pakukúyubūla untu gwa liyoka. Lililyōsa i Lisyu lya Kyala lifwānikisígwe; Une mfumile itolo pakufwa kwīsīya ku Kalivari, kangi Une nūlile i Kipānga Kyāngu. Kangi u Yula yu Enoki āyobilepo, Une ne Umwene." Kangi abene bāli kisita kisa, kisita lusūbīlo, panongwa yakuti abene bāsobile. Kangi i kifigo kyālilililígwe mu kisyo kyāke.

<sup>82</sup> Ukukīndilila ukusuluka nkati mfiyabo ifya misyētano! Ukukīndilila ukusuluka ku fipata filafila fya gehēna! Umwene ikukung'usya pa kifigo. [Nkundwe Branham ikukung'usya pa kigemo—Nsimbi]

<sup>83</sup> Aka ko kabalilo kākō Umwēne āli mu lipūmba, umbili Gwāke gulimo, gukugūlila ubusyūke. Umwēne āyātīle amabuyo aga bagolofu kangi abaniongafu bīkubūkako; kūko ugwe kwisakubūkāga limo mwa masiku aga, ku būyo bumo pamo ubungi.

<sup>84</sup> Kangi Umwene ikukung'usya pa kifigo kya gehena. [Nkundwe Branham ikukung'usya pa kigemo—Nsimbi] Kangi, akabalilo kako Umwene ābombīle, u mōhesi ikusōka panja. Kangi une mbagīle itolo ukumpilika umwene ikuyoba, "O, kubumalikisyo fiyo Ugwe ufikile. Une naloliloli ninogonaga une nāmālikēne na Ugwe akabalilo kākō une nāgogīle Abelo."

<sup>85</sup> Umwe muketile, akabalilo kako u Luyungu lula lwafingigwe mu ngunda gwa Edeni, u mōhēsi kingikingi agelile ukubongotola Mbeyu yila. Kangi ubufwe bwa Abelo, kangi ukwisa kwa Seti, bwāli itolo bufwe, ukusyiligwa, nu busyūke bwa Kristi. Yila i Mbeyu yikufimbilisigwa ukukindilila. Kangi umwene āgelile ukubongotola Iyene.

<sup>86</sup> Umwene alinkuti, "Une ninogonaga ukuti une nakwāgīle Ugwe akabalilo kako une naabongotwile Aabelo. Une ndinkwinogona Une nakwāgīle Ugwe akabalilo kako une naabongotwile abasololi. Une nāli nsinsimikisyi Une nākūwāgīle na Ugwe akabalilo kako une natumwīl'untu gwa Yohani. Lōli lilino, ukufuma bōsa, Ugwe gwīsīle. Une nīle na Ugwe lilino." O, mwe!

<sup>87</sup> Une mbagile ukumpilika Umwene ikuyoba, "Sētano, isa kuno!" Umwēne yo Bwāna lilino. Ikufika pamwanya, ikukamata ifūngulilo yila ya bufwe na gahena pa lubafu lwāke, ukutulika iyene pa lubafu Lwāke Mwēne. "Une ngulōda ukupa ukulagilana pa ugwe. Ugwe guyīle nsyobekesi katali kafwēne. Une ne Mwanundumiana umpāpīgwe-munfunde gwa Kyala ugwabūmi. Lilopa Lyangu likāli libūndēle pa kipingika, kangi

ikimeleligwa kyōsa kihombigwe! Ugwe ukaya nabo ubwabuke kang’mma. Ugwe ufūligwe. Mbapo Une ifungulilo sila!” Uko ko kutalusya. Ukusyūmbutuka ukusyūngutila nu kumpa umwēne ilinunu ilikafu ilibala, kang’i ikusopa i kifigo palikimo, nu kuyoba, “Syālāga nkati mula! Une ne Bwana ukufuma lilino ukukindilila.”

<sup>88</sup> Lilino, Umwene akáli nasyo ifungulilo sya Kitangalala, panongwa yakuti Umwene āpele isyēne kwa Peteri; uswe tukukaba fyosa ifi ndubunju, mu losyo lwa mmisi. Loli umwene ali ni fungulilo sya bufwe na gehena, kang’i Umwene alinkusyega isyēne; ukufuma pa busyuke Bwake, Umwene alinkuti, “Une ndi ni fungulilo sya bufwe na gehena.” Peteri ali ni fungulilo sya Kitangalala. Setano ali ni fungulilo sya bufwe na gehena; loli lilino Yeso ali nasyo isyene, Umwene yo Bwana.

<sup>89</sup> Apa Umwēne ikwāndapo. Ikyēne kikufika Pāsa; akabalilo kakukisānia mbibimbibi. Lōli kilipo ikibugutila ikīngi. Ali kugu Yobu? Ali kugu Abrahamu? Ngimba abene bali kugu? Ngimba abinitu bala aba basubilaga i Lisyu lya Kyala? Ngimba Umwene ibwibwe abene? Ngimba u bufwe bwābapyūtile abene? Ngimba kila kyali kyōsa kya ikylene? Nasiku, nasiku; Kyala ikufimbilisigwa ukukyunga i Lisyu Lyake.

<sup>90</sup> Une mbagile ukumbona Umwēne. Unko uswe twēge akakētélo kanini nkati mwa Paradiso, nukukētésya pamwanya pala. Kang’i une nguketa Sarah na Abraham bikwendendeka pala, kang’i bo kakindilepo akabalilo [Nkundwe Branham ikukung’usya—Nsimbi] ikindukimo pa kifigo. Abraham ikubuuka kang’i ikwiigula ikifigo, alinkuti, “Lūki, isaga kuno. Keta kuno! Kéta apa, uyo yo Yuyo yulayula uyu ālimile na une pási pa nsyunguti ilisiku lila.” Umwene yo Kyala gwa Abraham.

<sup>91</sup> Itolo polelo une mbagile ukumbona Danieli ikukéta ukukilania ikibega kyāke, nu kuyoba, “Ilyo lyo Lyalabwe ili lyākekigwe ukufuma ku kyāmba, itolo ukuya nsisimikisyi mūmo une ngwīma apa.”

<sup>92</sup> Une nguketa Yobu ikufyuka mmwanya, alinkuti, “Uyo yo Ntabuli gwangu uyu une ndinkuti Une nāmenye uyu āli mūmi, kang’i ilisiku limo Umwene isakwimaga pa kisu kya pasi. Umbili gwangu gukabagila ukuya loli akakwisula isupuni kanini ka līto, loli mu maminiti kalongo na mahano ukufuma lilino une nisakuyaga mu gwēne kang’i. Uyo yo Mwene.”

<sup>93</sup> Ezekieli ikukéta ukukilania pa mwanya, kang’i alinkuti, “Une numbwene u Mundu yulayula ukuya Ligudumu pakati pa Ligudumu, likusyūmbutuka, kubutali mmwanya pakati pa mbepo.” O, mwe!

<sup>94</sup> Polelo pala ikwīsa Enoki. Enoki āyobīle, “Une nālimbwéne Umwēne ikwīsa na maelifu kalongo ga bikémo Bāke, ukwakubōmba u bulongi.”



95 Kwāliko abīkemo ba Lwītikāno Ulukūlu bikugūlīla, naloli abēne bāli, pāsi pa buhōmbe bwa lilopa. Abēne bakābagile ukubūka mu Kuyapo kwa Kyala, Kyala gwa Kumwanya, panongwa yakuti i lilopa lya mbene ni ng'osi likābagile ukusōsyāpo u butulwanongwa.

96 Loli Umwene alinkuti, “Bakundwe bangu, une ne Yuyo uyu umwe mukwinogona Une yone. Une ne Luyungu lwa nkikulu. Une ne Mwanundumiana gwa Davidi. Une ne Mwanundumiana gwa Kyala. Une ne mpapigwe-mumfunde Yula. I Lilopa Lyangu lihōmbile kuli ikylene. Umwe mwāgūlīle pāsi pa lilopa lya ng'osi ni mbene, lōli lilino i Lilopa Lyāngu likuhombela, kangī umwe muli bābūke. Unko uswe tubūke kula, ukwēne kuli kifuki u Paasa.” Inogona itolo, ikyo kyāli itolo kifuki fyinja bamia kalongo-na-fihano-na-fina ni kindukimo ifi fikīndīle, ikilo iki.

97 Une mbagile ukumpilika Abraham ikuyoba, “Ntwa, akabalilo kako uswe tukufyuka mu mbili gwitu kangī; kangī Sarah na une itolo twākiganile ikylene kanunu; ngimba Ugwe kupāsyā linga uswe tukutēndeka ukunīni ukwīma kwa mbimbibi mu luko lumo, pa nsebwe Gwāko?”

98 Ena, une mbagile ukumpilika Umwene ikuyoba, “Fiki, umma, naloliloli umma. Une nguyaga pakwitugasya na bafundigwa Bangu ukufwana amasiku malongo mana. Kēta ukusyūngutīla kangī kēta mūmo kilikyōsa kikubonekela!”

99 Pa lubunju lula ulwa Paasa (kuko uswe twisakweega ukufuma apo ndubunju, u Ntwa iganega) akabalilo kāko Umwēne āsyūkile ukufuma ku bafwe, i Bāngēli lyāyobīle, ukufwāna nu Mwikemo Matai 27, ukuti “Bīngi ba bikemo aba bāgonile ndufumbi lwa kīsu, bafyūkile nukusōkāmo mu mapūmba.” Ngimba āli ywani umwene? Abraham, Isaki, Yākobo, Yobu, bala bābo ukwisila mu busetuli bwamwambepo ubusetulīgwa bāmenye ukuti u Ntabuli isakwimaga pa kīsu ilisiku limo. Abo bo bēne, ifipaso ifya kulubukila fya bala bābo bāgonil'utulo. Pala abene balinkwingila nkaya. Une mbagile ukumbona Sarah na Abraham, batubwa, kangī bīswīle nu... kangī bamogi, kangī—kangī bīswīle nu bumi, nasiku ukuya bakangale kangī mma, siku ukuya babine kangī mma, nasiku ukuya ni njala kangī mma, ukwenda ukusyūngutīla mu mbili gwabo.

100 Kaifa imile pala, ikuyoba, “Umwe mumenye fiki? Kyalipo ikindukimo kyabonike ilisiku limo, keta itolo ku kinyanyasi i tempeli iyi yilimo! Pala kulipo... Uswe tukuyaga pakufimbilisigwa ukwēga umunduyumo ukusona ikisigo kila mōsa. Kēta lila, i bokosi lya likemo ligalabusyīgwe. Ngimba kyābonike kyo fiki? Ngimba u Miana yula u mmanyandondwa? Ngimba Umwene āli ndosi? Pamo, ngimba fiki fyābonike? Yoba! Isaga kuno, Josephus, ywāni yula abakeke babili bīmīle pala?”

Abraham alinkuti, “Sarah, uswe twāganigwe. Uswe kinunupo tusokege panja.”

<sup>101</sup> “Bābonike ku bīngi!” Ikyo kikāli kyōsa kya ikyēne mma. Bo tukwigala, kētēsyā. Iisiku limo akabalilo kāko ukufuma pāpo Umwēne āli . . . abēne bāyātīle; Abraham, Isaki, Yābòbo, na bōsa ba bēne bāyātīle ikīsu kya kumyābo. Akabalilo kako Yeso afyukile mmwanya . . .

<sup>102</sup> Ugwe kuyoba, “Nkundwe Branham, ngimba ikyo kyo kyākapango?” Umma, nkulumba! Une ngubanangisyaga umwe mu Masimbo, mu miniti yimoyene.

<sup>103</sup> Akabalilo kāko Umwēne alinkwānda ukubūka kula, abēne balinkumbona itolo Umwēne, lōli abīkēmo ba Lwītīkāno Ulukūlu balinkubūka nu Mwēne, kabuno i Bāngēli lyāyobīle ukuti “Umwēne ālongolīle ubutumwa bwābutumwa, nu kupa ifikungilwa ku bāndu.” Kangi une mbagīle ukumbona Umwēne bo Umwēne ikubūka mmwanya, kangi ikulungisania ni kipanga Kyāke.

<sup>104</sup> Babili Bāndūmi ukufuma ku kibugutila aba bākubaga u bwīmbo, bikwīsa ukugomokela pala, kangi balinkuti, “Umwe banyambala ba Galilai, nongwa ya fiki umwe mwīmīle mukukētēsyā? Kabuno u Yeso yulayula, uyu ānyakilīgwe mmwanya, ikwisāga kāngi.” Naloliloli! Abēne balinkubopela ukugomokela ku kulūngisania mu bubāmbē.

<sup>105</sup> Kangi ukusuluka ukukīnda i myānya Yeso na bīkēmo aba Lwītīkāno Ulukūlu balinkubūka. Abēne balinkukīsānia u mwēsi, abēne bākīsēnie i lisuba, abēne bākīsēnie i ndōndwa. Kangi akabalilo kāko abēne balinkufika mu bukētelo bwa kula ukukulumba, imimogi i Myānya imyēlu, abīkēmo ba Lwītīkāno Ulukūlu balinkulāta mōsa, bikwāndīsyā i Lisīmbo, “Inuka mmwanya, umwe fipata ifisitakumalika, kangi muyege umwe mwīnusīgwe mmwanya! Inuka mmwanya, umwe fipata ifisitakumalika, kangi muyege umwe mwīnusīgwe mmwanya! Kangi unko u Mwalafyale gwa Lwimiko īse nkati!”

<sup>106</sup> Bōsa Bandumi balinkwibungania pa mwanya pa masulukilo ga ku Mwanya, nu kuti, “Yo ywāni u Mwalafyale gwa Lwimiko uyu?”

<sup>107</sup> A bīkēmo ba Lwītīkāno Ulukūlu baayobile, “U Ntwa ugwa kilundilo, gwamaka mu bwite! Umwene aali Mponjoli!”

<sup>108</sup> U Gwāndumi alinkubīnda i batani ilinywāmu, kangi ifipata fyāmabwe-amapala kilinkubebeluka ukwīgūka.

<sup>109</sup> Mulamula ukusuluka ukukīndamo a Kāya ka Yerusalemu ikwīsa u Mpōnjōli unkulumba Ugwamaka, ukutwala abīkēmo ba Lwītīkāno Ulukūlu. Ikibugutila kya Bāndumi kikukuba, bo a Bāndumi bikulalāta. Umwēne āli Mpōnjoli Gwāmaka! Umwene āli ni fungulilo sya bufwe na gehena situlikigwe pa lubafu Lwake, ikubūka palapala ukusuluka ukukīsānia utwāya-

twabunyafyāle twa Lwīmiko mpaka Umwēne alinkufika ku Kikota. Kangi Umwene alinkuti, “Tata, apa abene bali. Abene bikwītika, mu lwītiko pa Lisyu Lyako, ukuti Une ngwisaga ilisiku limo. Une mbōnjwile fyosa-fibili ubufwe na gehena.” Ngimba ikyēne kyāli fiki, nkundwe? Umwēne āli ni fikoko nkiboko Kyāke, ukunāngīsyā ukuti Umwēne āfumile pakuya mbwīte. Lwimiko kwa Kyala pa Mwanya ukukinda! Umwene yo Mponjoli Gwamaka yula! “Apa abene bali, Tata; Abraham, Isaki, na Yākōbo.”

<sup>110</sup> Une mbagile ukumpilika Umwene ikuyoba, “Mwanundumiana, fyuka kuno ku lubafu Lwangu, nu kwitugasya pāsi mpaka Une ngutendeka u ndugu aligwesa ikyākukanyilapo Kyāko.” Nkundwe, ilisiku limo Umwene ikwisaga kangī, kangī lyo lisiku liki iliyene lisakuyaga!

<sup>111</sup> Umwēne akāli ndūlāle akabalilo kāko Umwēne āli mu lipūmba. Uswe tukwīnogōna Umwēne ālambalēle itolo pala, mfwāno. Lōli Umwēne āli pāsi akāli ikupōnjōla, Umwene alinkubuka kula nukwakwega ifungulilo ukusōsyāko ukufuma kwa Sētāno, Umwene ali ni fungulilo sya fyosa-fibili bufwe na gehena, ikilo iki. Umwēne alinkuti, “Panongwa yakuti Une ndi mūmi, umwe mubagile ukuya nu būmi, nūmwē.”

<sup>112</sup> Une nguswiga ikilo iki, nkundwe gwangu umpala, kalumbu, ngimba ugwe gwīnogwīne kila nindumbula-yosa? Ngimba umwe mukusyagania ukuti umwe itolo muli bumi panongwa yakuti Umwene mumi? Ngimba ugwe upālīsyē ikyēne nukufwāna ukwīyipa lōsa gwīmwenē, nu kuyoba, “Kyala, apa une ndipo, u ntulwanōngwa, yaga gwākisa kwa une”? Ngimba ugwe gwītikisyēmo siku lila i Likemo ilīkutīsyē-lōsa? Ngimba ugwe umbūlilēmo siku Umwēne ugwe gwālinganile Umwēne? Ngimba ikyēne kikufulasya ubwīpilike bwāko akabalilo kāko ugwe kubōmba ubusobi? Linga ugwe ukīsāmo siku mu bwēndēmo bula lilino, mu bubīkigwa-mulipūmba ubu! Akabalilo kako, akabalilo kitu kakumalika. Itolo ngwipilika kanunu! Loli, une nguswiga, linga ugwe ukāmbilīlamo siku Kristi ukuya Mpoki gwakonagwako, Une nguswiga linga umwe mubagile ukubomba ikyene akabalilo kako uswe tukwinamisya imitu gyitu itolo pakabalilo mu lisyu lya lwiputo.

<sup>113</sup> Kuba ulo, *Nkati Mmilyālabwe Gikulepuka*, linga ugwe ubagile, Kalumbu Gertie, linga ugwe uli nalo ulwēne. Umma ndaga, kalikosa kakubōmbāga.

<sup>114</sup> Ni mitu gyinu ginamisigwe, une ngubasumaga umwe ililalusyo ilyabwanaloli-ndumbula ilyānalōli. Kumbukilāga binangu, ntulwanongwa pamo mwikemo, ugwe ukasōkapo pa kuyapo akabalilo kāko uswe tukusyila ugwe. Umoyo gwāko guli pabuyo bumo. Lilino, Yeso āyātīle amabuyo gōsa-mabili, ukufwana na Masimbo. Ko kūgu abagile Umwēne ukūkwağa ugwe linga ugwe gwābagile ukubūka ikilo iki? Ngimba ugwe

ubagile ukuya ni kifigo kya kisa kikwĩgaliligwa nkisyo kyako, nongwa yakuti ugwe unkanile? Kumbukilaga, akaya Umwene itolo Mpoki mma, Umwene yo Ndongi. Ugwe gwe ndongi lilino, ngimba ugwe kundonga Umwene bulebule? Unko Umwene ayege Mpoki gwako lilino.

<sup>115</sup> Akapango akanini kakwisa ku linogono lyangu. Akabalilo kamo aka kakindilepo u ndumiana unnini alitugesye mu i-igileta. I ndusu yilinkutusulila ukusuluka u lukindi, kangi i falasi silinkubopa ukusokapo, umwene abukaga ukukilania ulugenge. U ntubwa untimang'ombe alinkubopa nu kusimika i falasi itolo bo likali i gileta likabuka pamwanya pa lupanga, nongwa yakuti ilyene lyali nu bonda mu lyene. Umwene alinkuponesya akabumi ka nnini yula.

<sup>116</sup> Ifyinja fingi ukufuma apo, imile mu lubingilo lwa bulongi. U ndumiana yuyuyu abombile u bunyambuta, alyegile u nsebwe ugu gwali nsobi, alyagigwe ntobesigwe. Umwene anwaga, ukulagusya, atusulile u mundu; kangi ali ntobesigwe, alyagigwe ntobesigwe. Kangi undongi alinkufyuka kangi alinkuti, "Une ngutumula ukuti ugwe kutulikigwa pa makosi gako mpaka ubumi bwabufwe bwako bukindile."

<sup>117</sup> Unnyambala unkeke yula alinkuti, "Ndongi!" Kangi umwene alinkupangula ubukinde bwa bulongi, bo umwene anyelile ukukilania ulupaso nu kugwa pa njayo sya ndongi, kuli i kisa. Umwene alinkuti, "Ndongi, keta ku kisyo kyangu! Ngimba ugwe ukampanya une?"

Umwene alinkuti, "Umma, mwanundumiana, une ndikubomba mma."

<sup>118</sup> Umwene alinkuti, "Ugwe kukumbuka u ndumiana yumo unnini uyu ugwe gwaponisye, ifyinja fingi ifi fikindilepo, ukufuma ku falasi iyi yabopile?"

Umwene alinkuti, "Ena, une ngukumbuka ikylene."

<sup>119</sup> Umwene alinkuti, "Une ne ndumiana yula." Umwene alinkuti, "Ndonganongwa, ugwe gwalimbokile une akabalilo kala. Uli mboka une lilino!"

<sup>120</sup> Undongi alinkuketa pasi ku mwene, kangi alinkuti, "Mwanundumiana, ilisiku lila une nali mpoki gwako. Umwisyugu une ne ndongi gwako."

<sup>121</sup> Umwisyugu Umwene yo Mpoki gwako, ntulwanongwa, kilabo Umwene abagile ukuya Ndongi. Unko uswe twinogone losya ikylene lilino, bo u bwimbilo bukukuba. Kangi aligwesa ikwiputa, bala babo bali pa nongwa sya kwiputa na Kyala.

<sup>122</sup> Une nguswiga ikilo iki lilino, mbibimbibi, bala babo bikulonda ukumwitikisya Kristi ukuya Mpoki gwa pamwene, kuyoba, "Kyala, yaga gwakisa kwa une, untulwanongwa. Une ngulonda ukwisa ni Lilopa ilyonesigwe. Une ngatele isya kwingila fipanga nukubopela ukufuma ku buyo ukubuka

ku buyo. Une ngulonda ukupapigwa kangi. Une ngulonda ubwendelemo mu ndumbula yangu ukuti une mmenye ukuti Kristi iŦsetwile Mwene kwa une, ukwisila mu busetuli bwamwambepo ubu ugwe itolo uyobilepo, Nkundwe Branham. Une ngulonda ubusetuli bwamwambepo, u Mbepo Mwikemo mu ndumbula yangu, ukumbela une gwābūmi, ukutwāla Kristi gwānalōli kīngipo kwa une ukukīndapo une njilile kwa nīmwenē. Une ngunyonywa ubwendelemo bula, Nkundwe Branham. Ngimba ugwe kunyiputilaga une mumo une ngufyusya ikiboko kyangu?” Ngimba ugwe kufyusyaga ikiboko kyako lilino, uyu ikulonda ukukumbukiligwa. Kyala akusaye ugwe, nkikulu. Kyala akusaye ugwe kunyuma kula, nkikulu. Ikyo kyo kinunu. Kyala akusaye ugwe, nkulumba. Ikyo kyo kinunu. Fyusya ifiboko fyinu, lilino bukaga kīndililāga mmwanya ni kiboko kyako.

123 Ugwe kuyaga gwasoni bulebule? Ngimba ugwe ubagile ukupika ikya luko bo Ikyo, mwīnāngu? Kumbukilāga.

124 “O,” ugwe kuyoba, “Nkundwe Branham, abalumbilili balumbilile ku fyinja.” Une mmenye, lōli limo mwa masiku aga abēne bisa kwīmāga ukulūmbilila. Kangi mūmo ifindu fikubonekela, ikyēne kibagile ukuya lululu itolo. Ugwe kupilikaga ubulumbilili bwako ubwabumalikisyo. Nubwanaloli-ndumbula, ulu lubagile ukuya lwabumalikisyo lwako.

125 “O,” ugwe kuyoba, “Une ndi nkeke.” Ikyo kikaya ni mbombo. Ubufwe bukaya nu luyindiko lwa mundu nayumo, pamo ubukusi, pamo u bubagilo.

126 Ngimba ugwe lilino kummwitikaga Umwene ukuya Mpoki gwakonagwako, ukwisila mu kufyusya ikiboko kyako, kuyoba, “Kyala, yaga gwakisa kwa une?” Fyusya ikiboko kyako na bangi ba aba, nu kuyoba, “Lilino une ngulonda ukwitikisya Kristi.” Ngimba ugwe kufyusyaga ikiboko kyako?

127 Umunduyumo uyu agomokile-nyuma, yoba, “Kyala, yaga gwakisa kwa une. Une ngulonda ukugomokela kwa Kristi ikilo iki, ukuti kilabo kibagile ukuya busyuke, ubupya, kwa une.” Ngimba umwe mubagile ukufyusya ifiboko fyinu? Twālāga mmwanya ikiboko kyako, yoba, “Yaga gwakisa kwa une. Une ngulonda lilino ukwisa.” Ngimba ugwe kubombaga ikyene? Fyusya ikiboko kyako, utigi, “Une nāli ngomokelanyuma, loli ikilo iki...” Kyala akusaye ugwe, nkikulu. Kyala akusaye ugwe. Ikyo kyo kinunu. “Une ngwitikisya Kristi ukuya Mpoki gwangu gwa nimwene. Une ngumwitikaga Umwene ikilo iki. Une nēmbelile, ifyīnja fīngi kubutali na Kyala, lōli lilino une ngwisa ku kāya.” Ngimba umwe mwisakwitikisya Umwene ikilo iki, ukuti ubu lumo bukuyaga busyuke ubupya kuli umwe, u bumi bwako ubwaiyolo bubagile ukumalisigwa?

<sup>128</sup> U nkikùlu uyu ikwīsa ku kigemo, ukutēndēka ubulāte bwāke, u kwīma. Umunduyumo uyungi ikulonda ukwega ubuyo bwabo apa, isaga kuno nu mwene, pa kufumusya kwabo? Ngimba umwe mubagile ukwima, nukwisa ku kigemo, numwe? Kigemo kigwike. Naloliloli. Isaga itolo kunokuno pamwanya, lilino. Linga ugwe kulonda ukwima apa nukwiputa, icyene kikuyaga itolo kinunu mosa. Isaga kunokuno. Ngimba ugwe kwisaga? Pa bwilāte bwa lwītiko lwāko, pa lwītiko lwāko mwa Mwanundumiana gwa Kyala, ngimba ugwe lilino kwisaga? Umma ndaga.

<sup>129</sup> Ikyēne kili kwa ugwe, ugwe kumbuka. Ugwe gwe yūyo. Ngimba ugwe gwe ntulanongwa? Ngimba ugwe gwe ngomokelanyuma? Ngimba ugwe utalele kangī usokilepo ukufuma kwa Kristi? Kangī ugwe kulonda ukuti ufususyigwe mbupya nu Mwene lilino, kwanda ubumi ubupya? Bule ugwe, ndume nu nkasi mwe mwāli ku—mwāli ku fyāpānja kuli akabalilo katali, mukūmana mu nyūmba yīnu? Ngimba umwe mutikwisaga nukugolosya i kindu kila na Kyala na yumo nu nnine lilino? Tēndeka Pāsa naloliloli u Pāsa kuli ugwe, anda akāya akapya.

<sup>130</sup> Bule ugwe gwe gukayamo siku, ukuyamo siku nu lwīpūto mu nyūmba yāko, ugwe itolo kubūka ku kāya ukufuma ku kipānga nu kugela ukwītūgāla ubununu ukukīnda ugwe ubagīle, nasiku ukutwāla ikikolo palikimo nukwīpūta? Iyo yo nōngwa uswe tuli nu lupubisyo lwa bānike ni findu uswe tulinafyo. Iyo yo nōngwa utwāya twaAmerica tubongotwike lōsa. Ngimba utikwisaga ugwe, anda mbupya ikilo iki? Ngimba ugwe kubombaga icyene? Ugwe ukoleligwe. Kumbukilaga, une ne ndumbilili gwāko lilino; une nisa kuyaga nketi pa lisiku lila.

Bo uswe twinamisye imitu gyitu pasi, polelo, lilino ku lwiputo.

<sup>131</sup> Tata gwitu Gwakumwanya, ikilo iki uswe tukutwala kwa Ugwe ikilundilo iki, mu busisya ubwabusisya ubwīkemo ukukīnda-fyōsa ubu uswe tumēnye bulebule. Uswe nubwīyisye tukusegelela i Kikota Kyāko. Kangī ukufuma pa Ndui ikilo iki, ukuti, kula ukubikigwa-mulipūmba ukukulumba, Umwēne akalambalelēmō kimyēmeye, umōyo Gwāke gwābūkilē ukutalula nkyēni mu mfiyabo kangī alinkumalisya i mbombo ya Kyala, iyi Umwēne āsūnguligwe ukubōmba. Kangī kilabo ndubunju, uswe tukwāga kūko Umwēne ābūkilē ukukīndamo mu mabulagili pamwanya, ukupōnjōla filifyōsa, mu busyūke Bwāke. Lōli Umwēne āsōkāga pānja pa lubunju lwa Paasa panongwa ya busaligwe bwītu. Kangī uswe tukwāga ukuti Umwēne ātumile u Mbepo Mwīkēmō ukugomokela, ukutobesya abāndu isya butulwanōngwa.

<sup>132</sup> Kangī uswe tukusuma ikilo iki, Ntwa, ukuti bala bābo bafyusisye amaboko gābo bali kumbukiligwaga pankyeni pa

Ugwe. Aminogono gabo gali yaga ukufuma ku ndumbula syabo ikilo iki, ukuti abene bambilile Ugwe, kangi bikwítika Ugwe, kangi abēne bali fūngigwága ni Fungilo ya lufingo ikilo iki, u Mbepo Mwikemo. Tupaga ikyene, Tata. Kabuno, uswe tukubabika abene kwa Ugwe, ni Ndumi iyi ikilo iki. Lilisayaga Ilyēne bala bābo bapilike Ilyēne, bala, Ntwa, bābo bisa kwēga Ilyēne na bēne ku kāya kābo, nu kuyubika Ilyene lisolofu mu ndumbula syabo. Baliyaga abene bumi pa Lisyu lya Kyala. Tupaga ikyene, Tāta, kabuno uswe tukusuma ikyene mu Ngamu ya Kristi. Ameni. 🕊

57-0420 U Kubikigwa-mwipũmba  
Kitembe Kya Branham  
Jeffersonville, Indiana U.S.A.

KYANGONDE

©2024 VGR, ALL RIGHTS RESERVED

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)



## Ukusasania isya kwegwelelakwegelela

Ukusoka isya kwegwelelakwegelela. Ubwabuke bosa bukanisigwe. Ilibuku ili libagile ukubindikisigwa mfikalatasi pa kompyuta ya kunyumba ukuti ufibombelege imbombo yuyugwe pamo ukubayabilako abangi, kisita kuhombigwa, fiyege fyombo fyakubombela imbombo pakusasania Inongwa inunu isya Yeso Kristi. Ilibuku ili likabagila ukuulisigwa, pamo ukubindigwa ukuti gayege mingimingi, pamo ukusanusigwa pa webusaiti, pamo ukubikigwa mmakina agakusungasunga, pamo ukusanusigwa mu ndimi isingi, pamo ukulibombela imbombo iyakusyagilamo ihela kisita kwitikisigwa mwakalata unsimbigwe ugwa Voice Of God Recordings®.

Linga kulonda upilike inyingi pamo ifyombo ifingi ifi filipo ulisimbilaga ku:

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

[www.branham.org](http://www.branham.org)